

មជ្ឈមណ្ឌលឯកសារកម្ពុជា

ការអនុវត្តវិធាននៃភ័ស្តុតាងនៅអង្គជំនុំជម្រះវិសាមញ្ញក្នុងតុលាការកម្ពុជា

ថ្ងៃទី១៨ ខែធ្នូ ឆ្នាំ២០១៣

លីម ជ័យទ័ក

អ្នកសង្កេតការណ៍ដំណើរការតំណែងមេដឹកនាំខ្មែរក្រហម

មជ្ឈមណ្ឌលឯកសារកម្ពុជា

សេចក្តីផ្តើម

នៅក្នុងកិច្ចដំណើរការនីតិវិធីព្រហ្មទណ្ឌ ទាំងនៅតុលាការអន្តរជាតិ និងតុលាការក្នុងស្រុក ភ័ស្តុតាង ជាធាតុសំខាន់បំផុត ដែលចៅក្រម ឬក្រុមប្រឹក្សាជំនុំជម្រះ ត្រូវបានផ្អែកលើដើម្បីយកមកធ្វើការពិចារណា និងធ្វើជាមូលដ្ឋានក្នុងការសម្រេចសេចក្តីរបស់ខ្លួន។ ដើម្បីដាក់បុគ្គលណាម្នាក់ឲ្យទទួលខុសត្រូវព្រហ្មទណ្ឌ ចាំបាច់ត្រូវមានភ័ស្តុតាងគ្រប់គ្រាន់ និងអាចត្រូវបានជឿជាក់បាន ដើម្បីបង្ហាញថាបុគ្គលរូបនោះ ពិតជា បានប្រព្រឹត្តបទល្មើសដូចការចោទប្រកាន់។ ភ័ស្តុតាងដែលនឹងត្រូវលើកយកមកបង្ហាញនៅក្នុងតុលាការ ចាំបាច់ត្រូវតែមានភាពជាប់ពាក់ព័ន្ធរវាងបុគ្គលដែលជាអ្នកប្រព្រឹត្ត និងទម្រង់កម្មដែលបានកើតឡើង ជាពិសេសភ័ស្តុតាងនោះត្រូវតែបង្ហាញឲ្យចៅក្រមមានជំនឿ ដោយគ្មានវិមតិសង្ស័យអំពីពិរុទ្ធភាពរបស់ ជនជាប់ចោទ។

ដើម្បីធានាថា ភ័ស្តុតាង ដែលនឹងត្រូវដាក់ជូនតុលាការដើម្បីធ្វើការពិចារណា ជាភ័ស្តុតាងដែល មានភាពជាប់ពាក់ព័ន្ធ និងមានភាពត្រូវបានជឿជាក់បាន ចាំបាច់ត្រូវមាន វិធាននៃភ័ស្តុតាង។ វិធាននៃ ភ័ស្តុតាង បានកំណត់អំពីវិធានសុទ្ធិរបស់ចៅក្រម ឬក្រុមប្រឹក្សាជំនុំជម្រះ ក្នុងការសម្រេចទទួលយក ឬបដិសេធ រាល់ភ័ស្តុតាងទាំងឡាយដែលភាគីនៃរឿងក្តីដាក់ជូនតុលាការ ដោយផ្អែកលើភាពជាប់ពាក់ព័ន្ធ និងភាពត្រូវបានជឿជាក់បាននៃភ័ស្តុតាងទាំងនោះ។ វិធាននៃភ័ស្តុតាង អាចជះឥទ្ធិពលទៅលើលទ្ធផលនៃ ការសម្រេចចិត្តរបស់តុលាការ ព្រោះវិធាននេះត្រូវបានយកទៅអនុវត្តសម្រាប់គ្រប់ក្រុងលើភ័ស្តុតាង ទាំងឡាយដែលប្រើប្រាស់ដោយព្រះរាជអាជ្ញា ឬមេធាវីការពារក្តីជនជាប់ចោទ។

វិធាននៃភ័ស្តុតាងដែលមានចែងនៅក្នុងក្រមនីតិវិធីព្រហ្មទណ្ឌនៃព្រះរាជាណាចក្រកម្ពុជា នៅក្រុង មាត្រា៣២១^១ ហាក់បីដូចជាពុំបានចែងលម្អិតអំពីនីតិវិធីនៃការទទួលយកភ័ស្តុតាង ហើយអត្ថន័យនៃ

^១ ក្រមនីតិវិធីព្រហ្មទណ្ឌនៃព្រះរាជាណាចក្រកម្ពុជា ឆ្នាំ២០០៧ មាត្រា៣២១ (ការវាយតម្លៃលើភ័ស្តុតាងដោយតុលាការ) បានចែងទាក់ទងនឹងវិធាននៃភ័ស្តុតាងថា :

វិធាននេះទៀតសោត នៅមានលក្ខណៈចង្អៀត ពុំទាន់អាចយកទៅអនុវត្តបាននៅក្នុងរឿងក្តីព្រហ្មទណ្ឌ ដែលមានលក្ខណៈសុក្រស្មាញ និងធំធេង ដូចជាករណីឧក្រិដ្ឋកម្មនៃរបបខ្មែរក្រហម ដែលមានភ័ស្តុតាង យ៉ាងច្រើនលើសលុប ដែលដាក់ជូនដោយភាគី រង់ចាំអង្គជំនុំជម្រះធ្វើការវាយតម្លៃអំពីភាពជាប់ពាក់ព័ន្ធ និងភាពអាចជឿជាក់បាន ។ ដូចពីក្រមនីតិវិធីព្រហ្មទណ្ឌ វិធានផ្ទៃក្នុងរបស់អង្គជំនុំជម្រះវិសាមញ្ញក្នុង តុលាការកម្ពុជា នៅត្រង់មាត្រា៨៧ស្តីពីវិធាននៃភ័ស្តុតាង បានចែងលម្អិតអំពីគោលការណ៍ នីតិវិធី នៃការទទួលយកភ័ស្តុតាងដាក់ចូលក្នុងសំណុំរឿង និងបុព្វសិទ្ធិរបស់អង្គជំនុំជម្រះក្នុងការវាយតម្លៃអំពី តម្លៃ និងទម្ងន់នៃភ័ស្តុតាង ។ ដោយសារតែ ភ័ស្តុតាងនៃឧក្រិដ្ឋកម្មដែលកើតឡើងក្នុងរបបខ្មែរក្រហម

«លើកលែងបទបញ្ញត្តិច្បាប់ដូចនេះ ភ័ស្តុតាងក្នុងរឿងព្រហ្មទណ្ឌ អាចជូនបានដោយសេរី ។ តុលាការថ្មីថ្មី ដោយឥស្សរចិត្ត អំពីតម្លៃភ័ស្តុតាងដែលគេដាក់ជូនមកខ្លួនពិនិត្យ ដោយផ្អែកទៅលើ ជំនឿស្មោះត្រង់ពិតប្រាកដរបស់ខ្លួន ។ តុលាការសំអាងនៅក្នុងសេចក្តីសម្រេចរបស់ខ្លួន តែទៅលើភ័ស្តុតាងដែលមាននៅក្នុងសំណុំរឿង ឬដែលត្រូវគេ យកមកបង្ហាញនៅពេលសវនាការប៉ុណ្ណោះ ។

ការសារភាពក៏ដូចជាប្រភេទនៃភ័ស្តុតាងដទៃទៀតដែរ ត្រូវដាក់ជូនតុលាការធ្វើការថ្មីថ្មី ។ ចម្លើយដែលទទួល ក្រោមការបង្ខិតបង្ខំខាងរូបកាយ ឬខាងផ្លូវចិត្តនេះ គ្មានតម្លៃជាភ័ស្តុតាងទេ ។

ការឆ្លើយឆ្លងរវាងជនជាប់ចោទ និងមេធាវីរបស់ខ្លួន មិនអាចយកមកធ្វើជាភ័ស្តុតាងបានឡើយ ។»

២) វិធាន៨៧ នៃវិធានផ្ទៃក្នុងរបស់អង្គជំនុំជម្រះវិសាមញ្ញក្នុងតុលាការកម្ពុជា វិសោធនកម្មលើកទី៨ ។

វិធាននៃភ័ស្តុតាង :

១) លើកលែងតែមានបទបញ្ញត្តិផ្សេងក្នុងវិធានផ្ទៃក្នុងនេះ រាល់ភ័ស្តុតាងទាំងអស់ត្រូវតែទទួលយក ។ សហព្រះរាជ អាជ្ញាមានបន្ទុកបញ្ជាក់ពីពិរុទ្ធភាពរបស់ជនជាប់ចោទ ។ ដើម្បីផ្តន្ទាទោសជនជាប់ចោទ អង្គជំនុំជម្រះសាលាដំបូងត្រូវមាន ជំនឿដោយគ្មានវិមតិសង្ស័យអំពីពិរុទ្ធភាពរបស់ជនជាប់ចោទ ។

២) សេចក្តីសម្រេចរបស់អង្គជំនុំជម្រះសាលាដំបូង ត្រូវផ្អែកលើភ័ស្តុតាងដែលបានដាក់នៅចំពោះមុខអង្គជំនុំជម្រះ សាលាដំបូង ហើយដែលភ័ស្តុតាងនោះត្រូវឆ្លងកាត់ការដេញដោល ។

៣) អង្គជំនុំជម្រះសាលាដំបូង ធ្វើសេចក្តីសម្រេចដោយផ្អែកលើភ័ស្តុតាងដែលមាននៅក្នុងសំណុំរឿង ប្រសិនបើ ភាគីយកភ័ស្តុតាងទាំងនោះមកដាក់នៅចំពោះមុខអង្គជំនុំជម្រះ ឬប្រសិនបើអង្គជំនុំជម្រះខ្លួនឯងយកភ័ស្តុតាងទាំងនោះមក ដាក់នៅចំពោះមុខភាគី ។ ភ័ស្តុតាងដែលមាននៅក្នុងសំណុំរឿង ត្រូវបានចាត់ទុកថា បានលើកឡើងនៅចំពោះមុខអង្គជំនុំ ជម្រះ ឬភាគី បើសិនជាខ្លឹមសាររបស់វាត្រូវបានសន្ទុប ត្រូវបានអាន ឬត្រូវបានកំណត់បង្ហាញអត្តសញ្ញាណយ៉ាង សមស្របក្នុងសវនាការ ។ អង្គជំនុំជម្រះសាលាដំបូងអាចបដិសេធចំពោះពាក្យសុំឲ្យពិនិត្យភ័ស្តុតាង បើយល់ឃើញថា ៖

- ក) មិនជាប់ពាក់ព័ន្ធ ឬជាការស្នើសុំជានិរន្តរ៍
- ខ) មិនអាចរកបានក្នុងរយៈពេលសមស្របណាមួយ
- គ) មិនសមស្របសំរាប់បញ្ជាក់អង្គហេតុដែលជាគោលដៅនៃការស្នើសុំពិនិត្យភ័ស្តុតាង
- ឃ) ច្បាប់មិនអនុញ្ញាត ឬ
- ង) មានចេតនាពន្យាកិច្ចដំណើរការនីតិវិធី ឬគ្មានប្រយោជន៍ ។

មានចំនួនច្រើនលើសលុប ដូច្នោះការចែងលម្អិតអំពីវិធាននៃភ័ស្តុតាងនឹងអាចអនុញ្ញាតឱ្យអង្គជំនុំជម្រះ ងាយស្រួលក្នុងការកំណត់ថា តើភ័ស្តុតាងណាដែលមានភាពជាប់ពាក់ព័ន្ធ និងមានភាពគួរឱ្យជឿជាក់បាន នៃភ័ស្តុតាងប្រភេទណាគួរត្រូវបានបដិសេធ ។

ចំណុចខាងក្រោម នឹងបង្ហាញអំពីការអនុវត្តវិធាននៃភ័ស្តុតាងនៅអង្គជំនុំជម្រះវិសាមញ្ញក្នុង តុលាការកម្ពុជា និងប្រភេទនៃភ័ស្តុតាងដែលមាននៅក្នុងសំណុំរឿង ។

១) ការទទួលយកភ័ស្តុតាង

វិធាន៨៧(១) នៃវិធានផ្ទៃក្នុងរបស់អង្គជំនុំជម្រះវិសាមញ្ញក្នុងតុលាការកម្ពុជា ចែងថា "លើក លែងតែមានបញ្ញត្តិផ្សេងក្នុងវិធានផ្ទៃក្នុងនេះ រាល់ភ័ស្តុតាងទាំងអស់ត្រូវទទួលយក" ។ វិសាលភាពនៃ គោលការណ៍ទូទៅនេះត្រូវបានបញ្ជាក់ដោយវិធាន៨៧(២) នៃវិធានផ្ទៃក្នុង ដែលបានចែងបន្ថែមថា "សេចក្តីសម្រេចរបស់អង្គជំនុំជម្រះសាលាដំបូង ត្រូវតែផ្អែកលើភ័ស្តុតាងដែលបានដាក់នៅចំពោះមុខ អង្គជំនុំជម្រះសាលាដំបូង ហើយដែលភ័ស្តុតាងនោះ ត្រូវឆ្លងកាត់ការដេញដោល" ។ វិធាន៨៧(៣) នៃវិធានផ្ទៃក្នុងបានបង្ហាញថា ភ័ស្តុតាងដែលមាននៅក្នុងសំណុំរឿងត្រូវបានចាត់ទុកថាបានលើកឡើង នៅចំពោះមុខអង្គជំនុំជម្រះសាលាដំបូង បើសិនជាខ្លឹមសាររបស់វាត្រូវបានសង្ខេប ឬត្រូវបានអាននៅ ក្នុងសវនាការ ។

៤) ក្នុងកំឡុងពេលសវនាការ តាមគំនិតដូចផ្តើមរបស់អង្គជំនុំជម្រះ ឬតាមការស្នើសុំរបស់ភាគី អង្គជំនុំជម្រះ អាចកោះហៅ ឬស្តាប់ចម្លើយបុគ្គលណាម្នាក់ក្នុងឋានៈជាសាក្សី ឬទទួលយកនូវភ័ស្តុតាងថ្មី ដែលមានប្រយោជន៍សម្រាប់ នាំមកនូវការស្វែងរកការពិត ។ គ្រប់ភាគីដែលបានស្នើសុំត្រូវបញ្ជាក់មូលហេតុនៃការស្នើសុំនេះឱ្យបានច្បាស់ ។ អង្គជំនុំ ជម្រះនឹងធ្វើសេចក្តីសម្រេចចំពោះការស្នើសុំនោះ ផ្អែកតាមខ្លឹមសារដែលមានចែងនៅក្នុងវិធាន៨៧(៣) ខាងលើ ។ ភាគី ដែលស្នើសុំត្រូវតែធ្វើឱ្យអង្គជំនុំជម្រះជឿជាក់ថា សក្ខីកម្ម ឬភ័ស្តុតាងដែលបានស្នើសុំនោះ ពុំអាចរកបាននៅមុនពេលការ ចាប់ផ្តើមជំនុំជម្រះ ។

៥) អង្គជំនុំជម្រះសាលាដំបូងត្រូវធ្វើការថ្លឹងថ្លែងពិចារណានូវចម្លើយសារភាព ដូចគ្នានឹងប្រភេទ នៃភ័ស្តុតាងដទៃ ទៀតដែរ ។

៦) ក្នុងករណីដែលសហព្រះរាជអាជ្ញា និងជនជាប់ចោទព្រមព្រៀងគ្នាថា អង្គហេតុដែលត្រូវបានចោទប្រកាន់ នៅក្នុងដីកាបញ្ជូនរឿងទៅជំនុំជម្រះ មិនត្រូវបានជំទាស់ទេ នោះអង្គជំនុំជម្រះអាចចាត់ទុកថា អង្គហេតុនោះត្រូវបានបញ្ជាក់ ដោយភ័ស្តុតាង ។

៧) ការឆ្លើយឆ្លងរវាងជនជាប់ចោទ និងមេធាវី ក៏ជាបុព្វសិទ្ធិពិសេស និងមិនអាចយកមកធ្វើជាភ័ស្តុតាងបាន ឡើយ ។

៨) ប្រធានអង្គជំនុំជម្រះសាលាដំបូងអាចបង្គាប់ឱ្យនាំយកភ័ស្តុតាងមកបង្ហាញនៅចំពោះមុខអង្គជំនុំជម្រះបាន ។

^៣ សេចក្តីសម្រេចស្តីពីភាពអាចទទួលយកសម្ភារៈ ដែលមាននៅក្នុងសំណុំរឿងធ្វើជាភ័ស្តុតាង, ចុះថ្ងៃទី២៦ ខែឧសភា ឆ្នាំ២០០៧, កថាខណ្ឌ៥, ឯកសារE43/4 ។

ទោះបីជាពាក្យពេចន៍នៃវិធាន៨៧(៣) សំដៅទៅលើ "ភ័ស្តុតាងដែលយកមកពីក្នុងសំណុំរឿង ក៏ដោយ" ក៏ខ្លឹមសារទូទៅនៃអនុវិធានក្នុងវិធាននេះបង្ហាញឲ្យឃើញច្បាស់ថា សម្ភារៈទាំងអស់ដែលមាន នៅក្នុងសំណុំរឿង គឺមិនមែនជា "ភ័ស្តុតាង" ទេ ប្រសិនបើសម្ភារៈទាំងនោះមិនត្រូវបានដាក់នៅចំពោះមុខ អង្គជំនុំជម្រះ (ដូចជា ត្រូវបានសង្កេត ត្រូវបានអាន ឬអាចត្រូវបានកំណត់អត្តសញ្ញាណ) ។ បន្ថែមពី លើនេះ អង្គជំនុំជម្រះអាចទទួលយកភ័ស្តុតាងថ្មី ដែលមិនមាននៅក្នុងសំណុំរឿងតាមឆន្ទានុសិទ្ធិ ឬតាម សំណើរបស់ភាគី។ ម្យ៉ាងវិញទៀត ដើម្បីអាចយកមកប្រើប្រាស់ជាភ័ស្តុតាង សម្ភារៈដែលមាននៅក្នុង សំណុំរឿង ត្រូវតែបំពេញលក្ខខណ្ឌច្បាស់លាស់នៃភាពពាក់ព័ន្ធ និងភាពអាចជឿជាក់បាននៃភ័ស្តុតាង ។ ភ័ស្តុតាងចម្លង និងភ័ស្តុតាងប្រយោល អាចត្រូវបានទទួលយកទៅពិចារណាដោយអង្គជំនុំជម្រះ នៅពេល ដែលភ័ស្តុតាងទាំងនោះមានភាពជាប់ពាក់ព័ន្ធ និងមានតម្លៃអាចជឿជាក់បាន ប៉ុន្តែអង្គជំនុំជម្រះនឹងធ្វើការ ពិចារណាជាពិសេសថា តើជនជាប់ចោទអាចតទល់នឹងប្រភពភ័ស្តុតាងបែបនោះបានដែរឬយ៉ាងណា ។ ទោះបីជាយ៉ាងណា អង្គជំនុំជម្រះអាចបដិសេធមិនយកមកធ្វើជាភ័ស្តុតាងនូវសម្ភារៈណាមួយ ដោយ ផ្អែកលើលក្ខណៈវិនិច្ឆ័យ ដែលមានចែងក្នុងវិធាន៨៧(៣)នៃវិធានផ្ទៃក្នុង (ដូចជា ភាពមិនជាប់ពាក់ព័ន្ធ ភាពមិនសមស្របសម្រាប់បញ្ជាក់ពីអង្គហេតុដែលចោទប្រកាន់ ភ័ស្តុតាងដែលមិនអាចរកបានក្នុងរយៈ ពេលសមស្រប ឬដោយសារតែអត្ថិភាពនៃការរំលោភបំពានលើបទដ្ឋានច្បាប់សារវន្តដែលពាក់ព័ន្ធ នឹងវិធាននៃភ័ស្តុតាង) ។

ដូច្នោះ ដើម្បីអាចយកមកប្រើប្រាស់ជាភ័ស្តុតាងបាន សម្ភារៈដែលមាននៅក្នុងសំណុំរឿងត្រូវ បំពេញឲ្យបាននូវបទដ្ឋានអប្បបរមានៃភាពជាប់ពាក់ព័ន្ធ និងភាពអាចជឿជាក់បាន ដែលចាំបាច់ដើម្បីឲ្យ សម្ភារៈទាំងនោះអាចដាក់ដេញដោលបាននៅចំពោះមុខអង្គជំនុំជម្រះ ។ បន្ទាប់ពី សម្ភារៈទាំងនោះត្រូវ បានដាក់ដេញដោលនៅចំពោះមុខអង្គជំនុំជម្រះ ភាពអាចជឿជាក់បាននៃភ័ស្តុតាង និងទម្ងន់នៃភ័ស្តុតាង នឹងត្រូវវាយតម្លៃដោយអង្គជំនុំជម្រះ^៧ ប្រសិនបើភ័ស្តុតាងទាំងនោះមានប្រើប្រាស់នៅក្នុងសាលក្រម ប៉ុន្តែពុំមែនវាយតម្លៃនៅក្នុងដំណាក់កាលទទួលយកឡើយ ។ នៅពេលមានការវាយតម្លៃលើភ័ស្តុតាង

^៤ សេចក្តីសម្រេចអំពីភាពអាចទទួលយកបាននៃភ័ស្តុតាងថ្មី និងសេចក្តីណែនាំទាំងអស់, ឯកសារ E5/10/2 ថ្ងៃទី១០ ខែមីនា ឆ្នាំ២០០៧, កថាខណ្ឌ៦ ។ [បន្ទាប់ពីនេះនឹងហៅថា សេចក្តីសម្រេចអំពីភាពអាចទទួលយកបាននៃភ័ស្តុតាងថ្មី] ។ សូមមើល ផងដែរ សាលក្រមរបស់អង្គជំនុំជម្រះសាលាដំបូង, សំណុំរឿង០០១ ករណី កាំង ហ្គេកអារវ ហៅ ខុច ចុះថ្ងៃទី២៦ ខែកក្កដា ឆ្នាំ២០១០, ឯកសារ E188, កថាខណ្ឌ៤០ ។ [បន្ទាប់ពីនេះនឹងហៅថា សាលក្រម ខុច]

^៥ សាលក្រម ខុច ។ កថាខណ្ឌ៤៣ ។

^៦ សេចក្តីសម្រេចអំពីភាពអាចទទួលយកបាននៃភ័ស្តុតាងថ្មី ។ កថាខណ្ឌ៦ ។

^៧ ដដែលដូចខាងលើ ។ កថាខណ្ឌ៧ ។

ប្រសិនបើអង្គជំនុំជម្រះមាន “ភាពសង្ស័យអំពីពិទ្ធភាព” របស់ជនជាប់ចោទ ការបកស្រាយត្រូវតែធ្វើឡើងនៅក្នុងន័យដែលផ្តល់ប្រយោជន៍ដល់ជនជាប់ចោទ។^៨ ការតម្រូវដូច្នោះ គឺដោយសារគោលការណ៍ច្បាប់ និងវិធាន៨៧(១) នៃវិធានដៃក្នុងរបស់អង្គជំនុំជម្រះវិសាមញ្ញក្នុងតុលាការកម្ពុជា បានកំណត់យ៉ាងច្បាស់ថា “ដើម្បីផ្ដន្ទាទោសជនជាប់ចោទអង្គជំនុំជម្រះសាលាដំបូងត្រូវមានជំនឿដោយគ្មានវិមតិសង្ស័យអំពីពិទ្ធភាពរបស់ជនជាប់ចោទ” ។

២) ប្រភេទនៃភស្តុតាងដែលជាក់នៅចំពោះមុខអង្គជំនុំជម្រះ

សំណុំរឿងក្តីនៅអង្គជំនុំជម្រះវិសាមញ្ញក្នុងតុលាការកម្ពុជា គឺជាសំណុំរឿងដែលមានលក្ខណៈពិសេស ដោយសារតែតុលាការនេះពុំមែនបង្កើតឡើងក្នុងគោលបំណងដើម្បីកាត់ទោសជនដែលបានប្រព្រឹត្តទុក្រិដ្ឋកម្មនៅអំឡុងពេលនៃរបបខ្មែរក្រហមទេ ប៉ុន្តែបង្កើតឡើងដើម្បីកាត់ជនពីរប្រភេទ គឺមេដឹកនាំខ្ពស់ និងអ្នកទទួលខុសត្រូវខ្ពស់បំផុតនៃរបបកម្ពុជាប្រជាធិបតេយ្យ។ ដូច្នោះ ភស្តុតាងដែលត្រូវយកមកបង្ហាញនៅចំពោះមុខតុលាការកាត់ទោសអតីតមេដឹកនាំខ្មែរក្រហម ពុំមែនភស្តុតាងជាក់លាក់ដែលជនដែលយកទៅប្រព្រឹត្តទុក្រិដ្ឋកម្ម (ដូចជា កាំភ្លើង កាំបិត ពូថៅ ដំបង...) ដូចរឿងក្តីព្រហ្មទណ្ឌនៅតុលាការក្នុងស្រុកទេ។ ភស្តុតាងដែលត្រូវលើកយកមកសម្រេចដើម្បីកាត់ទោសជនទាំងពីរប្រភេទខាងលើ ភាគច្រើនជាប្រភេទឯកសារដែលនៅសេសសល់ពីរបបកម្ពុជាប្រជាធិបតេយ្យ មានដូចជា ឯកសារជាក្រដាស រូបថត ខ្សែវីដេអូ និងបទសម្ភាសន៍ ដែលបង្ហាញអំពីការទទួលខុសត្រូវ និងខ្សែសង្វាក់នៃការបញ្ជារបស់មេដឹកនាំនៃរបបកម្ពុជាប្រជាធិបតេយ្យ។ ក្រៅពីនេះ សក្ខីកម្មរបស់សាក្សីអ្នកជំនាញ និងដើមបណ្តឹងរដ្ឋប្បវេណី ដែលផ្តល់ជូនចៅក្រមស៊ើបអង្កេតនៅក្នុងដំណាក់កាលស៊ើបអង្កេត និងនៅក្នុងដំណាក់កាលអង្គជំនុំជម្រះសាលាដំបូង ក៏ជាប្រភេទភស្តុតាងដ៏សំខាន់ដែលត្រូវបានប្រើប្រាស់នៅក្នុងអង្គជំនុំជម្រះវិសាមញ្ញក្នុងតុលាការកម្ពុជាដែរ ដោយសារអ្នកទាំងនោះជាអ្នកដែលបានឆ្លងកាត់បានឃើញ បានជួបប្រទះ និងយល់ដឹងយ៉ាងច្បាស់ពីព្រឹត្តិការណ៍ដែលបានកើតឡើង។ ដូចគ្នានេះដែរ ចម្លើយតបនានារបស់ជនជាប់ចោទអាចបង្កើតបានជាភស្តុតាង ដែលតម្លៃនៃភស្តុតាងនេះ ត្រូវបានយកទៅពិចារណាដោយអង្គជំនុំជម្រះ។^៩ ទោះបីយ៉ាងណា ដើម្បីឲ្យសក្ខីកម្មរបស់សាក្សី និងអ្នកជំនាញមានតម្លៃ និងទម្ងន់ជាភស្តុតាង ការផ្តល់សក្ខីកម្មនោះចាំបាច់ត្រូវតែឆ្លងកាត់ការធ្វើសម្បថមុនពេលចូលផ្តល់សក្ខីកម្មចំពោះមុខអង្គជំនុំជម្រះ។ រីឯ ដើមបណ្តឹងរដ្ឋប្បវេណី និងជនជាប់ចោទ ច្បាប់ពុំបានតម្រូវឲ្យធ្វើសម្បថនៅមុនពេលចូលផ្តល់សក្ខីកម្មចំពោះមុខអង្គជំនុំជម្រះទេ ដោយសារតែ ទាំងដើមបណ្តឹង

^៨ សាលក្រម ខុច, កថាខណ្ឌ៤៥។

^៩ សាលក្រម ខុច។ កថាខណ្ឌ៥០។

រដ្ឋប្បវេណី និងជនជាប់ចោទ សុទ្ធតែជាភាគីនៃរឿងក្តី ហើយសក្ខីកម្មដែលត្រូវបានផ្តល់នៅតែមានតម្លៃ និងទម្ងន់ជាភស្តុតាង ។^{១០}

ភាគច្រើនលើសលុបនៃឯកសារភស្តុតាងទាំងអស់ គឺបន្ទូលទុកពីរបបកម្ពុជាប្រជាធិបតេយ្យ ហើយត្រូវបានប្រមូល ចងក្រង និងថែរក្សាទុក ដោយមជ្ឈមណ្ឌលឯកសារកម្ពុជា ។ អង្គជំនុំជម្រះ វិសាមញ្ញក្នុងតុលាការកម្ពុជាបានប្រើប្រាស់ឯកសារទាំងនោះធ្វើជាភស្តុតាងដោយចោទប្រកាន់មេដឹកនាំ និងអ្នកទទួលខុសត្រូវខ្ពស់បំផុតនៃរបបកម្ពុជាប្រជាធិបតេយ្យ ។ ការទទួលយកឯកសារទាំងនោះមកធ្វើ ជាភស្តុតាង ពុំមែនធ្វើឡើងតាមរយៈការសន្មតទេ អង្គជំនុំជម្រះបានពិនិត្យ និងពិចារណាយ៉ាងយកចិត្ត ទុកដាក់លើខ្សែសង្វាក់នៃការរក្សាទុកឯកសារ និងយថាភាពនៃឯកសារ ដោយបានកោះអញ្ជើញប្រធាន និងអនុប្រធានមជ្ឈមណ្ឌលឯកសារកម្ពុជា ដើម្បីបញ្ជាក់លម្អិតអំពីប្រភព ខ្សែសង្វាក់នៃការរក្សាទុក និង យថាភាពនៃឯកសារត្រូវបានប្រើប្រាស់ធ្វើជាភស្តុតាងទាំងអស់នោះ ។ ក្រៅពីនេះ អង្គជំនុំជម្រះក៏បាន កោះហៅសាក្សីដែលជាអ្នកថតរូប និងជាអ្នកការសែតជនជាតិអាមេរិកាំង ដែលបានដឹកយករូបភាព ជាច្រើនអំពីស្ថានភាព និងព្រឹត្តិការណ៍ក្នុងទីក្រុងភ្នំពេញ នៅមុន និងនៅថ្ងៃទី១៧ ខែមេសា ឆ្នាំ១៩៧៧ មកផ្តល់សក្ខីកម្ម ដើម្បីបញ្ជាក់អំពីរូបថតមួយចំនួនដែលបានថតនៅទីតាំងផ្សេងៗ បន្ទាប់ពីខ្មែរក្រហម ចូលមកដល់ទីក្រុងភ្នំពេញ ។ ទោះបីយ៉ាងណា សាក្សីពុំចាំបាច់ត្រូវតែជាអ្នកថតរូបនោះទេ មានសាក្សី មួយចំនួនត្រូវបានកោះហៅចូលមកផ្តល់សក្ខីកម្ម នៅចំពោះមុខអង្គជំនុំជម្រះដើម្បីពិពណ៌នាពីព្រឹត្តិការណ៍ និងបទពិសោធន៍ផ្ទាល់ខ្លួន និងត្រូវបានស្នើឱ្យធ្វើការបញ្ជាក់ថា តើរូបថតដែលមាននៅក្នុងសំណុំរឿងពិតជា ឆ្លុះបញ្ចាំងពីព្រឹត្តិការណ៍ដែលបានកើតឡើងដែរឬយ៉ាងណា ។

៣) ការដាក់ភស្តុតាងថ្មី

នៅមុនពេលបើកសវនាការបឋម អង្គជំនុំជម្រះសាលាដំបូងតែងតែបានបង្គាប់ឱ្យភាគីទាំងអស់ត្រូវ ដាក់ឯកសារ និង/ឬ បញ្ជីនាវាដែលរៀបរាប់អំពីភស្តុតាងជូនអង្គជំនុំជម្រះឱ្យបានតាមពេលកំណត់

^{១០} វិធាន២៣(៤)នៃវិធានផ្ទៃក្នុង ("ដើមបណ្តឹងរដ្ឋប្បវេណី មិនត្រូវបានគេសួរដូចជាសាក្សីធម្មតាក្នុងសំណុំរឿងតែមួយ នោះទេ ហើយស្របតាមវិធាន៦២ ដែលទាក់ទងនឹងដីកាចាត់ឱ្យស៊ើបសួរជំនួស អាចត្រូវបានគេស្តាប់ចម្លើយតែប៉ុណ្ណោះ ដោយស្ថិតក្រោមលក្ខខណ្ឌដូចគ្នាទៅនឹងជនត្រូវចោទ ឬជនជាប់ចោទដែរ ") ។ សូមមើលផងដែរ សាលក្រម ខុច, កថាខណ្ឌ ៥១-៥២ ។ សូមអានបន្ថែម មាត្រាស្រដៀងគ្នា នៅក្នុងក្រមនីតិវិធីព្រហ្មទណ្ឌនៃព្រះរាជាណាចក្រកម្ពុជា មាត្រា១៥៦ (សាក្សីមិនស្ម័គ្រចិត្ត), មាត្រា៣១២ (វិសមិតភាពរវាងឋានៈជាដើមបណ្តឹងរដ្ឋប្បវេណី និងឋានៈជាសាក្សី), មាត្រា៣២៦ (ការស្តាប់ចម្លើយរបស់ភាគី), មាត្រា៣២៧(ការជំទាស់ទៅនឹងការស្តាប់ចម្លើយរបស់សាក្សី) ។

ដូចមានចែងនៅក្នុងវិធាន៨០ (៣) នៃវិធានផ្ទៃក្នុង^{១១} ។ ភ័ស្តុតាង និងបញ្ជីឯកសារដែលពុំត្រូវបានដាក់
តាមពេលវេលាកំណត់ នឹងត្រូវបដិសេធដោយអង្គជំនុំជម្រះសាលាដំបូង លើកលែងតែភ័ស្តុតាងនោះ
ជាភ័ស្តុតាងថ្មី។

ភ័ស្តុតាងថ្មី គឺជាភ័ស្តុតាងដែលពុំមាននៅក្នុងសំណុំរឿង និង/ឬ ពុំមាននៅក្នុងបញ្ជីរបស់ភាគី
ដូចដែលមានចែងនៅក្នុងវិធាន៨០ (៣) នៃវិធានផ្ទៃក្នុង^{១២} ដើម្បីអាចដាក់ភ័ស្តុតាងថ្មីចូលក្នុងសំណុំរឿង
ភាគីទាំងអស់ បំបាច់ត្រូវតែគោរពតាមលក្ខខណ្ឌនៃភាពអាចទទួលយកបានដ៏តឹងរឹងនៃវិធាន៨៧(៤) នៃ
វិធានផ្ទៃក្នុង ដែលបានចែងយ៉ាងច្បាស់ថា ភាគីត្រូវតែបញ្ជាក់ថា ខ្លួនបានយកចិត្តទុកដាក់គ្រប់គ្រាន់ក្នុង
ការស្វែងរក និងបញ្ជាក់ភ័ស្តុតាងដែលមិនអាចរកបានមុនពេលបើកការជំនុំជម្រះ។ តាមរយៈសំណើសុំ
ដែលមានសំអាងហេតុ ភាគីត្រូវបញ្ជាក់ថា ភ័ស្តុតាងថ្មីទាំងនេះពុំអាចរកបាននៅមុនពេលបើកការ
ជំនុំជម្រះ និង/ឬ មិនអាចរកឃើញ និងពុំត្រូវបានផ្តល់ឱ្យនៅមុនពេល ទោះបីជាបានខិតខំយកចិត្តទុក

^{១១} វិធាន៨០ (៣) ចែងថា : អង្គជំនុំជម្រះសាលាដំបូង អាចបង្គាប់ឱ្យភាគីទាំងឡាយដាក់ឯកសារតាមពេលកំណត់មុនពេល
សវនាការបឋម រួមទាំងឯកសារខាងក្រោម៖

- ក) បន្ថែមទៅនឹងបញ្ជីឈ្មោះសាក្សី ដែលមានយោងក្នុងវិធាន៨០ នៃវិធានផ្ទៃក្នុង ៖
 - ១) សេចក្តីសង្កេតអង្គហេតុ ដែលសាក្សីគ្រប់រូបរំពឹងថានឹងធ្វើសក្ខីកម្ម។ អនុលោមតាមវិធានការណ៍
ការពារណាមួយ ដែលអាចត្រូវចេញសេចក្តីសង្កេតរួមមានលក្ខណៈរៀបរាប់គ្រប់គ្រាន់ ដើម្បីឱ្យ
អង្គជំនុំជម្រះសាលាដំបូង និងភាគីដទៃទៀតវាយតម្លៃខ្ពស់ និងយល់បាននូវលក្ខណៈ និងខ្លឹមសារនៃ
ការធ្វើសក្ខីកម្ម ដែលបានស្នើសុំធ្វើនោះ ។
 - ២) ចំណុចនានានៃការចោទប្រកាន់ ដែលសាក្សីគ្រប់រូបរំពឹងថានឹងធ្វើសក្ខីកម្ម រួមទាំងកថាខណ្ឌ
និងបទចោទជាក់លាក់ ។ និង
 - ៣) ការប៉ាន់ស្មានអំពីរយៈពេល ដែលតម្រូវឱ្យសាក្សីម្នាក់ៗធ្វើសក្ខីកម្ម ។
- ខ) បញ្ជីវត្តមាន ដែលភាគីទាំងឡាយមានបំណងប្រកល់ឱ្យសម្រាប់រឿងក្តីនោះ ដោយមានពិពណ៌នាត្រួសៗអំពី
លក្ខណៈ និងខ្លឹមសារនៃវត្តមានទាំងនោះ ។
- គ) ការបញ្ជាក់អំពីអង្គច្បាប់ ដែលភាគីទាំងឡាយមានបំណងលើកឡើងនៅក្នុងសវនាការបឋម ប្រសិនបើមាន ។
- ឃ) បញ្ជីឯកសារថ្មី ដោយមានភ្ជាប់សេចក្តីសង្កេតខ្លឹមសារនៃឯកសារទាំងនោះ ដែលភាគីមានបំណងចង់ដាក់
ចំពោះមុខអង្គជំនុំជម្រះ និងបញ្ជីឯកសារដែលមានស្រាប់នៅក្នុងសំណុំរឿង ដែលបានកំណត់អត្តសញ្ញាណ
សមស្រប ។ និង
- ង) បញ្ជីនៃអង្គហេតុដែលមិនមានការជំរាស់ ដោយយោងទៅភ័ស្តុតាងដែលពាក់ព័ន្ធដង ។

^{១២} សេចក្តីសម្រេចលើសេចក្តីជំរាស់ទៅនឹងភាពអាចទទួលយកកំណត់ហេតុស្តាប់ចម្លើយរបស់សាក្សី ជនរងគ្រោះ និងដើម
បណ្តឹងរដ្ឋប្បវេណី និងប្រតិចារិក នៅសំណុំរឿង០០១ ដែលស្នើសុំដោយសហព្រះរាជអាជ្ញា និងសហមេធាវីនាំមុខតំណាង
ដើមបណ្តឹងរដ្ឋប្បវេណី, ចុះថ្ងៃទី១៩ ខែសីហា ឆ្នាំ២០១៣, ឯកសារ E299, កថាខណ្ឌ២២ ។

ដាក់ក្នុងការស្វែងរកហើយក៏ដោយ ។ ភ័ស្តុតាងថ្មី ត្រូវតែអាចនាំដល់ការលាតត្រដាងពីការពិត និង ត្រូវបំពេញលក្ខខណ្ឌនៃវិធាន៨៧(៣) នៃវិធានផ្ទៃក្នុងដែរ ។^{១៣}

៤) ការវិភាគនិងកសាងភ័ស្តុតាងថាវាក៏ដោយអង្គជំនុំជម្រះសាលាដំបូង

បន្ទាប់ពីមានសេចក្តីសម្រេចរបស់អង្គជំនុំជម្រះសាលាដំបូង ទទួលយកកំណត់ហេតុស្តាប់ចម្លើយ ជាលាយលក្ខណ៍អក្សរ និងប្រតិចារិក របស់សាក្សី និងដើមបណ្តឹងរដ្ឋប្បវេណី ជំនួសឱ្យការផ្តល់សក្ខីកម្ម ផ្ទាល់មាត់ ដោយមិនចាំបាច់ផ្តល់ឱកាសឱ្យតទល់គ្នា ក្រុមមេធាវីការពារក្តីជនជាប់ចោទ នួន ជា និង ខៀវ សំផន បានធ្វើការជំទាស់ជាបន្តបន្ទាប់ ។ ការជំទាស់នោះ ផ្តោតជាពិសេសលើឯកសារស្តីពី កំណត់ហេតុស្តាប់ចម្លើយ និងប្រតិចារិក ដែលបង្ហាញអំពីអំពើ និងអាកប្បកិរិយារបស់ជនជាប់ចោទ ដោយមិនចាំបាច់ស្តាប់សក្ខីកម្មសាក្សីនៃកំណត់ហេតុទាំងអស់នោះនៅក្នុងសវនាការ ។^{១៤} បន្ទាប់ពីទទួល បានពាក្យបណ្តឹងជំទាស់ពីមេធាវីការពារក្តី អង្គជំនុំជម្រះបានចេញសេចក្តីសម្រេចទាក់ទងនឹងភាពអាច ទទួលយកបាននៃកំណត់ហេតុស្តាប់ចម្លើយរបស់សាក្សី ជនរងគ្រោះ និងដើមបណ្តឹងរដ្ឋប្បវេណី និង ប្រតិចារិកនៅក្នុងសំណុំរឿង០០១ ដែលស្នើសុំដោយសហព្រះរាជអាជ្ញា និងសហមេធាវីនាំមុខតំណាង ដើមបណ្តឹងរដ្ឋប្បវេណី ។ នៅក្នុងសេចក្តីសម្រេចនោះ អង្គជំនុំជម្រះបានវិភាគលើភ័ស្តុតាងជាក់លាក់ មួយចំនួន ដូចខាងក្រោម ៖

ក) ភ័ស្តុតាងជាក់លាក់ហេតុស្តាប់ចម្លើយសាក្សី និងប្រតិចារិកដែលបង្ហាញអំពីអំពើ និងអាកប្បកិរិយារបស់ជនជាប់ចោទ

ចំពោះកំណត់ហេតុស្តាប់ចម្លើយជាលាយលក្ខណ៍អក្សរ ឬប្រតិចារិក ដែលនឹងបង្ហាញអំពីអំពើ និង អាកប្បកិរិយារបស់ជនជាប់ចោទ ដូចបានចោទប្រកាន់នៅក្នុងដីកាបញ្ជូនរឿងទៅជំនុំជម្រះ លើកលែងតែ មានអញ្ញត្រកម្មភិបត្តិប៉ុណ្ណោះ ត្រូវចាត់ទុកថា "មិនអាចអនុញ្ញាតឱ្យយកមកប្រើប្រាស់តាមច្បាប់ឡើយ" ប្រសិនបើក្រុមមេធាវីការពារក្តី ពុំទទួលបានឱកាសសួរដេញដោលអ្នកបានផ្តល់ចម្លើយទាំងនេះនៅក្នុង តុលាការ ។ ទោះបីជាយ៉ាងណា ក្នុងករណីដែលកំណត់ហេតុស្តាប់ចម្លើយ និងប្រតិចារិកទាំងនោះមានភាព ជាប់ពាក់ព័ន្ធសម្រាប់បង្ហាញបញ្ហាផ្សេងៗ ក្រៅពីអំពើ និងអាកប្បកិរិយារបស់ជនជាប់ចោទ ដូចបាន ចោទប្រកាន់ ហើយបានបំពេញតាមលក្ខណៈវិនិច្ឆ័យនៃវិធាន៨៧(៣) នៃវិធានផ្ទៃក្នុង និងអាចជា ប្រយោជន៍នៃយុត្តិធម៌ ភ័ស្តុតាងបែបនេះអាចនឹងត្រូវទទួលយក ។^{១៥}

^{១៣} ដដែលដូចខាងលើ ។
^{១៤} ដដែលដូចខាងលើ ។ កថាខណ្ឌ៣ ។
^{១៥} ដដែលដូចខាងលើ ។ កថាខណ្ឌ១៧ ។

កត្តានានាដែលគាំទ្រដល់ការទទួលយកកំណត់ហេតុស្តាប់ចម្លើយ និងប្រតិចារឹក ជំនួសឱ្យសក្ខីកម្ម ផ្ទាល់មាត់ រួមមាន ការពុំមានឱកាសពិតប្រាកដសម្រាប់តទល់គ្នាចំពោះមុខ (ដោយសារមរណភាព ការមិនមានលទ្ធភាពផ្នែកសុខភាពក្នុងការផ្តល់សក្ខីកម្មដោយផ្ទាល់មាត់ ឬពុំមានលទ្ធភាព ទោះបីជាបាន ខិតខំយ៉ាងយកចិត្តទុកដាក់ក្នុងការស្វែងរកអ្នកផ្តល់ចម្លើយនោះក៏ដោយ) លក្ខណៈបញ្ជាក់នៃភ័ស្តុតាង និង ករណីថា តើភ័ស្តុតាងទាំងនោះបានបង្ហាញពីធាតុផ្សំអប្បបរមានៃទម្រង់កម្មអន្តរជាតិ (ដូចជា លក្ខណៈជា ប្រព័ន្ធ និងជាទ្រង់ទ្រាយធំរាលដាលនៃការវាយប្រហារ) មូលដ្ឋានទម្រង់កម្ម ផលប៉ះពាល់លើជនរងគ្រោះ សារវិការប្រវត្តិសាស្ត្រ ឬរចនាសម្ព័ន្ធរដ្ឋបាល ។

អង្គជំនុំជម្រះនឹងធ្វើការពិចារណាអំពីតម្លៃ និងទម្ងន់ នៃកំណត់ហេតុស្តាប់ចម្លើយ និងប្រតិចារឹក ដែលត្រូវបានទទួលយកជំនួសឱ្យសក្ខីកម្មផ្ទាល់មាត់ នៅពេលដែលជនជាប់ចោទពុំមានឱកាសសម្រាប់ តទល់ចំពោះមុខម្ចាស់សក្ខីកម្មទាំងនោះ ។

ទោះបីយ៉ាងណា គួរអោយអាចរារាំងការទទួលយកកំណត់ហេតុស្តាប់ចម្លើយ ឬប្រតិចារឹកដែល អាចមានភ័ស្តុតាងពាក់ព័ន្ធនឹងអំពើ និងអាកប្បកិរិយារបស់ជនជាប់ចោទដូចបានចោទប្រកាន់នោះទេ នៅ ពេលឯកសារទាំងនោះគ្រាន់តែត្រូវបានស្នើឡើង ដើម្បីយកមកធ្វើជាមូលដ្ឋានសម្រាប់គោលបំណងនានា ក្រៅពីការបង្ហាញអំពីអំពើ និងអាកប្បកិរិយារបស់ជនជាប់ចោទ រួមទាំងភាពអាចទុកចិត្តបាននៃភ័ស្តុតាង ផ្សេងៗទៀត ដែលមាននៅក្នុងខ្សែអាត់ថតសំឡេង និងវីដេអូ ។

ខ) កំណត់ហេតុស្តាប់ចម្លើយ និងប្រតិចារឹករបស់សាក្សី និងដើមបណ្តឹងរដ្ឋប្បវេណី ដែលបានបង្ហាញខ្លួននៅចំពោះមុខអង្គជំនុំជម្រះ

នៅពេលសាក្សី ឬដើមបណ្តឹងរដ្ឋប្បវេណី មកបង្ហាញខ្លួននៅចំពោះមុខអង្គជំនុំជម្រះ ពេលនោះ មេធាវីការពារក្តីនឹងមានឱកាសក្នុងការសួរតទល់ជាមួយពួកគាត់ទាក់ទងនឹងកំណត់ហេតុស្តាប់ចម្លើយ និង ប្រតិចារឹក ។ ដូច្នោះ ចម្លើយរបស់សាក្សី ឬដើមបណ្តឹងរដ្ឋប្បវេណី ដែលចូលមកផ្តល់សក្ខីកម្មនោះ ពុំចាំបាច់បំពេញតាមលក្ខណៈវិនិច្ឆ័យ ដូចមានកំណត់នៅក្នុងសេចក្តីសម្រេចលើកំណត់ហេតុស្តាប់ចម្លើយ ទេ ។ ចម្លើយទាំងនោះគ្រាន់តែត្រូវបំពេញតាមលក្ខណៈតម្រូវនៃភាពអាចទទួលយកបានជាទូទៅ ដូចមាន ចែងក្នុងវិធាន៨៧(៣) នៃវិធានផ្ទៃក្នុងក៏បានដែរ ។

^{១៦} ដដែលដូចខាងលើ ។ កថាខណ្ឌ១៨ ។
^{១៧} ដដែលដូចខាងលើ ។ កថាខណ្ឌ១៩ ។
^{១៨} ដដែលដូចខាងលើ ។ កថាខណ្ឌ២៣ ។
^{១៩} ដដែលដូចខាងលើ ។ កថាខណ្ឌ៤៣ ។

កំណត់ហេតុស្តាប់ចម្លើយ និងប្រតិចារឹក របស់សាក្សី និងដើមបណ្តឹងរដ្ឋប្បវេណី ដែលបាន
បង្ហាញខ្លួននៅចំពោះមុខអង្គជំនុំជម្រះ ត្រូវបានសន្មតថា មានភាពជាប់ពាក់ព័ន្ធ និងអាចជឿជាក់បាន
ជាប់ជានិច្ច។ បន្ថែមពីលើនេះ ដើម្បីជាប្រយោជន៍យុត្តិធម៌ កំណត់ហេតុស្តាប់ចម្លើយ និងប្រតិចារឹក
នឹងត្រូវយកមកពិចារណា ជាមួយនឹងភស្តុតាងដទៃទៀតរបស់សាក្សី និងដើមបណ្តឹងរដ្ឋប្បវេណី។^{២០}

ក) កំណត់ហេតុស្តាប់ចម្លើយរបស់សាក្សីដែលបានទទួលមរណភាព

យុត្តិសាស្ត្ររបស់តុលាការសិទ្ធិមនុស្សអឺរ៉ុបបង្ហាញថា សិទ្ធិក្នុងការពិនិត្យលើសាក្សីដែលជាផ្នែក
នៃសិទ្ធិក្នុងការទទួលបាននូវការកាត់ទោសដោយយុត្តិធម៌ ជាធម្មតាបានសន្មតជាមុនថា ភស្តុតាងនឹងត្រូវ
នាំយកមកបង្ហាញនៅក្នុងសវនាការសាធារណៈ ដោយមានវត្តមានរបស់ជនជាប់ចោទ ដែលអាចមើល
ឃើញការដៃកតទល់គ្នា។ នៅពេលមានការលើកលែងចំពោះគោលការណ៍ទូទៅនេះ តាមវិធានទូទៅ
ជនជាប់ចោទត្រូវបានផ្តល់នូវឱកាសគ្រប់គ្រាន់ និងសមស្របដើម្បីធ្វើការជំទាស់ និងអាចសួរសំណួរទៅ
សាក្សីដែលប្រឆាំងនឹងខ្លួន ទាំងនៅពេលផ្តល់ចម្លើយ ឬនៅដំណាក់កាលបន្ទាប់ទៀត។^{២១}

តុលាការខ្រិក្លាម្ពុអន្តរជាតិផ្សេងៗ ទៀតអនុញ្ញាតឲ្យមានការប្រើប្រាស់ភស្តុតាងនៅក្នុងទម្រង់
ជាកំណត់ហេតុលាយលក្ខណ៍អក្សររបស់សាក្សីដែលបានទទួលមរណភាព ឬសាក្សីដែលគេមិនអាចរក
ឃើញដោយការព្យាយាមសមរម្យ នៅពេលដែលភស្តុតាងនៅបានបំពេញលក្ខណៈមួយចំនួន។ កត្តា
ដែលត្រូវពិចារណា ថាតើត្រូវទទួលយកភស្តុតាងបែបនេះ ឬមិនទទួលយកនោះ រួមមាន កាលៈទេសៈ
ដែលចម្លើយនោះត្រូវបានធ្វើ និងត្រូវបានកត់ត្រា ថាតើចម្លើយបើកផ្លូវឲ្យមានការសួរដេញដោលភាគី
ប្រឆាំង ដែលកំពុងប្រើប្រាស់ភស្តុតាងនេះដើម្បីចោទប្រកាន់ឬទេ និងថា តើចម្លើយនោះទាក់ទងនឹង
ព្រឹត្តិការណ៍ដែលនាំឲ្យមានភស្តុតាងផ្សេងទៀតដែរឬទេ។ នៅពេលដែលភស្តុតាងឈានទៅរកការបង្ហាញ
ពីអំពើ និងការប្រព្រឹត្តរបស់ជនជាប់ចោទ ដូចដែលត្រូវបានចោទប្រកាន់នោះ នេះគឺជាកត្តាដែលប្រឆាំង
នឹងភាពអាចទទួលយកបាននៃភស្តុតាងបែបនេះ ឬក៏ជាផ្នែកនៃភស្តុតាងនោះ។^{២២}

នៅក្នុងវិបទនៃអង្គជំនុំជម្រះវិសាមញ្ញក្នុងតុលាការកម្ពុជា កំណត់ហេតុស្តាប់ចម្លើយរបស់សាក្សី
និងដើមបណ្តឹងរដ្ឋប្បវេណីដែលទទួលមរណភាព គឺ “អាចទទួលយកបាន” ទាំងសម្រាប់គោលបំណងក្នុង
ការបង្ហាញអំពីអំពើ និងអាកប្បកិរិយារបស់ជនជាប់ចោទដូចបានចោទប្រកាន់។ ប៉ុន្តែ កំណត់ហេតុស្តាប់

^{២០} ដដែលដូចខាងលើ។ កថាខណ្ឌ៤៤។

^{២១} សេចក្តីសម្រេចស្តីពីភាពអាចទទួលយកសម្ភារៈដែលមាននៅក្នុងសំណុំរឿងធ្វើជាភស្តុតាង, ចុះថ្ងៃទី២៦ ខែឧសភា

ឆ្នាំ២០០៧, កថាខណ្ឌ១៤, ឯកសារE43/4។

^{២២} ដដែលដូចខាងលើ។ កថាខណ្ឌ១៥។

ចម្លើយទាំងអស់នោះចាំបាច់ត្រូវតែមានភាពជាប់ពាក់ព័ន្ធ និងអាចជឿជាក់បាន ជាប់ម ឬបានគោរព តាមលក្ខខណ្ឌនៃវិធាន៨៧(៣) នៃវិធានផ្ទៃក្នុង ។^{២៣}

ទោះបីជាកំណត់ហេតុស្តាប់ចម្លើយរបស់សាក្សី និងដើមបណ្តឹងរដ្ឋប្បវេណីដែលទទួលមរណភាព អាចទទួលយកបានដើម្បីបញ្ជាក់អំពើ និងអាកប្បកិរិយារបស់ជនជាប់ចោទដូចបានចោទប្រកាន់ក៏ដោយ ក៏កំណត់ហេតុស្តាប់ចម្លើយទាំងអស់នោះ អាចមានតម្លៃជាភស្តុតាងតិចតួច ហើយការសម្រេចឲ្យជាប់ ពិរុទ្ធភាព មិនអាចផ្អែកទាំងស្រុង ឬជាសំខាន់លើកំណត់ហេតុស្តាប់ចម្លើយទាំងនោះឡើយ ។^{២៤}

ទោះបីស្ថិតក្នុងករណីណាក៏ដោយ ប្រសិនបើមានការជំទាស់ពីសំណាក់មេធាវីការពារក្តីទៅលើ លក្ខណៈវិនិច្ឆ័យនៃការទទួលយកភស្តុតាង ការជំទាស់នេះនឹងត្រូវទទួលបានការពិចារណាពីអង្គជំនុំជម្រះ នៅពេលមានការវាយតម្លៃពីតម្លៃ និងទម្ងន់ ប្រសិនបើកំណត់ហេតុស្តាប់ចម្លើយ និងប្រតិចារិកទាំងអស់ ដែលបានដាក់ដេញដោលនៅចំពោះមុខអង្គជំនុំជម្រះ ត្រូវបានដាក់បញ្ចូលទៅក្នុងសាលក្រម ។

សន្និដ្ឋាន

សំណុំរឿង០០១ បានបិទបញ្ចប់ជាស្ថាពរ រីឯសវនាការលើសំណុំរឿង០០២ ដំណាក់កាលទី១ បានបិទបញ្ចប់ និងរង់ចាំការចេញសាលក្រមរបស់អង្គជំនុំជម្រះសាលាដំបូង ដែលរំពឹងថានឹងចេញនៅ ក្នុងអំឡុងឆមាសទី១ ឆ្នាំ២០១៤ ។ ការអនុវត្តវិធាននៃភស្តុតាងនៅក្នុងបរិបទនៃសំណុំរឿងក្តីស្តុកស្តាញ នៅអង្គជំនុំជម្រះវិសាមញ្ញក្នុងតុលាការកម្ពុជា នឹងក្លាយជាបទពិសោធន៍ និងគំរូសម្រាប់ការអនុវត្តនីតិវិធី ទាក់ទងនឹងវិធានភស្តុតាងនៅក្នុងតុលាការក្នុងស្រុក ។ នាពេលអនាគត ការធ្វើវិសោធនកម្មលើវិធាននៃ ភស្តុតាង ដែលមានចែងនៅក្នុងក្រមនីតិវិធីព្រហ្មទណ្ឌរបស់កម្ពុជា គួរតែត្រូវបានធ្វើឡើង ដើម្បីបង្ក លក្ខណៈងាយស្រួលដល់អ្នកអនុវត្តច្បាប់ អាចអនុវត្តវិធាននេះប្រកបដោយប្រសិទ្ធភាពតាមគំរូបច្ច្រាស អន្តរជាតិ ។

^{២៣} សេចក្តីសម្រេចលើសេចក្តីជំទាស់ទៅនឹងភាពអាចទទួលយកកំណត់ហេតុស្តាប់ចម្លើយរបស់សាក្សី ជនរងគ្រោះ និងដើម បណ្តឹងរដ្ឋប្បវេណី និងប្រតិចារិក នៅសំណុំរឿង០០១ ដែលស្នើសុំដោយសហព្រះរាជអាជ្ញា និងសហមេធាវីនាំមុខតំណាង ដើមបណ្តឹងរដ្ឋប្បវេណី, ចុះថ្ងៃទី១៩ ខែសីហា ឆ្នាំ២០១៣, ឯកសារ E299, កថាខណ្ឌ២៧ ។

^{២៤} ដដែលដូចខាងលើ ។